

Ñanj kartâ huìj nânj huin gachrûn

Apóstol Pablo riñan

TIMOTEO

Ga'nín Pablo nuguan' ni'ñanj an riñan Timoteo

1 Ñunj huin Pablo, ni garan' ruhuâ Ma'an Ña'anj an si gahuin sí ga'anj gidigân sinin si-nùguàn' Ma'an Jesucristo, ni garan' ruhuâ Ma'an Ña'anj an sa gi'hiâ, ni garan' ruhuâ Ma'an Cristo Jesús gi'hia si ganahuin ni'nà' nej gui: ²Ñanj nan ga'nín huaj riñan da'ní Timoteo, ni ùta 'i ruhuâj ni'ín sò': Ni Ma'an Ña'anj an huin Rej nê' ngà Rej Ma'an Señor Jesucristo, ni gi'hia sunuj u, ni gurugũnu'un ni gi'hia si ga dìn'inj ruhuâ sò'.

Gananin rayi'î Ma'an Cristo

³Nga ganunun ruhuâj ni'ín sò', ni gachín ni'hia rayi'î ne' gui ngà ne' ñan'an riñan Ma'an Ña'anj an, huê danj nanj ga'huí si guruhuâ Ma'an Ña'anj an, ni hua sà' da'nga' ga'nín Ma'an Ña'anj an ruhuâ nimânj ni rayi'î dan ga'hue gunânj gĩtsí riñanj, dàj rûn' gunânj gĩtsi nej dugui'í gimân àsij nâ.

⁴Gananun ruhuâj nga dugue'e', ni ruhuâj gànàrì' dugui' nún ngà' ni ganahuin nihià' ruhuâj ni'ín sò'; ⁵dadin' ganunun ruhuâj si guyumân yàngà' ruhuâ' dàj rûn' guyumân ruhuâ yuguan'ân Loida, ngà nít Eunice, ni ni'ín si huê danj nanj guyumân yitìnj ruhuâ'.

⁶Ni huê rayi'î dan ni narikîj chrej nùkuaj ruhuâ riñan', dadin' nga gutá ra'á ahu'î ni ganari' 'ngo suun ginikaj' gi'hiaj Ma'an Ña'anj an, ni ginì'hiaj ni sî ganaga' sa ña'an nun ruhuâ

nimânt, dadin' si nuhuj ni ganahuin nuhuí' nanj ánj. ⁷ Dadin' nun rikí Ma'an Ña'an an 'ngo espíritu guendâ guyu'huí' mánj, rikí Ma'an Ña'an an 'ngo espíritu guendâ gunukuô' gi'hiaj ganun', guendâ ga 'lì ruhuô', guendâ gunukuô' dugumîn' mu'ûn'. ⁸ Huê danj ni, si girí' sinà'aj a ganānīn' rayi'í Ma'an Señor ngà rayi'í, dadin' huê rayi'í Ma'an Señor gi'nīn dukuâ ga'a. Sa sinīn gi'hiâ' huin ni ngà guesâ rikí Ma'an Ña'an an riñan', ni ga ruhuâ giran' sañun' rayi'í nuguan' gi'hiaj ganānīn nej guī, ⁹ dadin' huej huin sa gi'hiaj ganānīn' ni gakin ga'nô' guendâ gahuín' 'ngo yuman' gèe, sanj gakin nūn' sanj se rayi'í guendâ ganahuj ruhuô' gi'hiô' sa sà'a mánj, gakin nūn' dadin' guyumān ruhuô' ni'ín' Ma'an Cristo Jesús, dadin' huê danj ganīn ruhuaj ni'in nūn' àsj diū nā ni rayi'í dan ni rikij sunuj u riñun', ¹⁰ sanj ganānīn Ma'an Ña'an an nuguan' nānj, dadin' hiaj ni gè' ga'na' gidigān Jesús Ma'an si huej huin sa gi'hiaj ganānīn', ni gudurē'ej sa gi'hiaj gāhui', ni nga nuguan' gi'hiaj ganānīn' ni gi'hia si garan da'nga' ruhuô' si huaj gane nīgùn'.

¹¹ Ni Ma'an Ña'an an huin sa duguta sun nūnj guendâ gahuín sí gānātà' ni gahuín sí ga'anj gidigān sinīn si-nūguān'anj, ni gahuín maestrū riñan nej sí nāsīnūnj un. ¹² Ni huê rayi'í dan ni huā ruhuāj ganahuin ra'á daran' sañuun. Sanj nitaj si giri'í sina'àj a mánj, dadin' gè' ni'ín ahuin sa riñan guyumān ruhuāj, ni ni'ín si ūta nūkua ni rayi'í dan ni nitaj si guyu'huí dadin' ga'hue gurugūñu'un nūnj, ni ga'hue dugumīn hue'ê nuguan' sà' ganahuin ra'á nda ganāhui si-sūnj riñan hio'ó nānj.

¹³ Gānā'nīnj sà' daran' nej nuguan' sà' gunīn' ga'mīnj, ni gūyūmān ruhuā' ni ga 'lì ruhuā' dāj rūn' gidigān Ma'an Cristo Jesús. ¹⁴ Ni Ma'an Espíritu Santo nne ruhuā nimān' gurugūñu'unj sò' ni ga'hue dugumīn hue'ê' daran' nuguan' sà' ganahuin ra'á'.

¹⁵ Gè' ni'ín', si gudunāj daran' nej sò' mán riñan hio'ó Asia nūnj, ni nej sò' dānj huin Figelo ngà Hermógenes. ¹⁶ Ni gi'hiaj Ma'an Señor sunuj u ni gurugūñu'un nej dùguí' Onesíforo, dadin' ūta gè' ni rikí sò' chre nūkuaj rūhua riñānj ni rikí sò'

sa yaj, ni nun girì' sô' sina'aj a nga gini'in sô' si anumin aga' kadena ñunj nga gi'nin dukuâ ga'a mánj, ¹⁷ dadin' nga guchi' sô' Roma, ni nda nanè chre nana'hui' sô' ñunj, nda ganari' sô' ñunj. ¹⁸ Ni gànà'hui' si gurugûñu'unj Ma'an Señor rukû sô' nga gùyùmàn gui dânj. Ni gà' ni'în' dàj nìko gurugûñu'unj sij rukû nê' nga gane' ruhuâ yuman' snà'ànj Efeso.

Stadû gi'hiaj sun hue'ê riñan Ma'an Jesucristo

2 Sò' huin' da'nî Timoteo, ni gi'hiaj guesâ' sò' ma'an' ngà sunuj rikî Ma'an Cristo Jesús riñan'. ² Dàj gunin' gatâ nga gidigán riñan úta gà'ì nej guii gini'in, ni hué dânj duguta sun' riñan a'ngô nej sí hue'ê dagahuin ni nej sí hua yugui guendâ gidigán nej sô' riñan a'ngô nej guii.

³ Ga ruhuâ sò', giran' sañun' ni ganahuin rà'a kastígu, dàj rûn' giran' 'ngô stâdu úta hue'ê gunânj gitsi riñan Ma'an Jesús. ⁴ Gà' si 'ngô stadû 'ninj gi'hiaj sun riñan gobierno ni si ga'hue gida'a sij a'ngô suun gi'hiaj sunj sij, dadin' da'hui sij dagahuin hue'ê sij riñan sí a'nin' riñan sij. ⁵ Hué danj nanj sí guduku rumin, ni si ga'hue ganahuin ra'a sô' sa gi'hiaj ganan sô', sisi si dagahuin sô' dàj taj riñan ñanj níkej ñu'unj dàj da'hui nej sô' guduku nej sô' mánj. ⁶ Sí gunuun ni guendâ girì' sô' sa ya sô', ni gà' sinin' da'hui sô' gi'hiaj sun sô'. ⁷ Nadigi'ñûn sò' sa gatâ, ni Ma'an Señor huin sa gi'hiaj ni ga'hue garan da'nga ruhuâ' daran'anj.

⁸ Ganānun ruhuâ sò' ni'în' Ma'an Jesucristo, dadin' gahuin nej dugui' David, ni gà' gana'nin siganin' nej nīman, dàj rûn' ganān' ni gidigán nuguan' gi'hiaj ganānin nej guii, ⁹ rayi'î dan ni dàj rûn' giran' sí gi'hiaj gakīn' in giran'án ni gatû dukuâ ga'a, sanī si-nùguàn' Ma'an Ña'anj an ni nitaj si nne ninin' mánj. ¹⁰ Rayi'î dan, ni ga nukuaj ruhuâj giran' sàñun' rayi'î nej sô' gà' ganagui Ma'an Ña'anj an guendâ dagahuin nej sô', ni ganahuin rà'a nej sô' Ma'an sa gi'hiaj ganānin nej sô' ni girì' nej sô' ñan gane nìgānj nej sô' ngà Ma'an Cristo Jesús ni gini'in nej guii si hue'ê gi'hiaj nej sô'.

¹¹ Nuguan' yàngà'a huin nânj:

Ni si gâhuì' ngà Mạ'an Jesús, ni huê danj nanj gane nìgùn' ngà Mạ'an;

¹² ni si giran' sañun', ni huê danj nanj ginikaj sun' ngà Mạ'an;

ni si gato' si nun ni'în' Mạ'an, ni huê danj nanj gata si nun ni'în nùn'.

¹³ Ni si huîn' si nitaj si dagahuin, sani Mạ'an Ña'anj an ni hue'ê dagahuin sa gata;

ni nitaj si nanikàj rùkuj ngà si-nùguàn'anj mánj.

**Sí gi'hiaj sun hue'ê ni gininj hue'ê sô'
riñan si-yiru'hue sô'**

¹⁴ Dūnanun sò' nuguan' nânj ruhuâ nej sij, dadin' gâ' ni'in Mạ'an Señor si duna'nga' riñan nej sij, ni gataj sisi si garán riñan dugui' nej sij ngà ahuin nanj nuguan' dadin' sê si ni'ñan si gunin' nej suj ngà nej sij, dadin' dānanj ga'anj ni'hia nej guì gunin' si gunin' nej suj ngà nej sij nanj ánj. ¹⁵ Ūta hio dugu'nin' sò' ni gidigân' ma'ân' riñan Mạ'an Ña'anj an si huîn' sí gâ' gananin, ni huîn' 'ngo sí ūta hue'ê gi'hiaj sun ni nitaj sinà'aj a hua riñan', dadin' gidigân' hue'ê' nuguan' yàngà'a.

¹⁶ Ni'hiaj ni si gi'hiâ' dàj rûn' gi'hiaj nej guì mán ruhuâ yumiguì, ni si ga'min' nej nuguan' ga'min ninj dadin' sê nuguan' ni'ñanj an huin ga'min ninj mánj, dadin' sa gi'hia huin si ginika ga'an sò' ni da' nùn ni da' nùn, ni si guyumân ruhuâ ni'în' Mạ'an Ña'anj an gi'hia mánj. ¹⁷ Ni nuguan' yì'ì dânj ni da' nùn, ni da' nùn ni gâ'huì' yì'ij sô' dàj rûn' gi'hiaj yì'ì giri'hiuj, huê danj gi'hiaj Himeneo ngà Fileto, ¹⁸ nga gahuin anêj nguèj sô' riñan nuguan' yàngà'a, dadin' gataj nej sô' si gâ' gana'nin nej nīman, huê danj ni gachej ruhuâ da'aj nej guì ngà nuguan' guyumân ruhuâ ninj gi'hiaj nej sô'.

¹⁹ Sani nuguan' gidigân' Mạ'an Ña'anj an riñun' ni hua ran man dàj rûn' hua ran ñan taj yì'ì 'ngo hue'e, ni guendâ dugumîn' mu'ùn' riñan gakìn'in ni dânj huin 'ngo da'nga' niko' gi'hiaj Mạ'an Ña'anj an: "Rayi'î dan ni gâ' ni'in Mạ'an Ña'anj an

ahuin nej guì huin da'nin”, nì: “Guxun daran' nej guì ga'min àko ngà Ma'an Cristo ma'an ninj riñan nej sa kij ì.”

²⁰ Sani ruhuâ 'ngo hue' nìko, nì sê man 'ngo rìn aga' oro ngà aga' plata mân mánj, màn chrun, nì màn rasun huin hio'ó bârru; nì hua da'a nì garan sun' nga gùchì 'ngo sí nìkaj sun nìko ñan nne', sani hua a'ngô da'aj nej rasun dânj nì garanj sun' daran' nej gui. ²¹ Huê danj nì, si nagi'hiaj sò' mu'ún', nì gà' hua yugui' guendâ garan sun Ma'an Señor ñùn' riki si-sunj, si hua ruhuô' gi'hiô' daran' nej sa sà'a nanj ánj.

²² Guxun' ma'ân' riñan nej sa a'nan' gi'hiaj nej sí ñaan, nì gi'hiá' sa nìkaa, nì gùyùmàn ruhuâ ni'in' Ma'an Ña'anj an, nì ga 'ì ruhuâ', nì ganakaj duguí' ngà nej sí hua dín'inj ruhuâ, nej sí hua sà' ruhuâ nimân, nì ngà nej sí ganahuij ruhuâ ga'min àko ngà Ma'an Señor. ²³ Sani gi'hiaj anêj sò' ma'an' riñan' sun un'in'in, dadin' sê sa ni'ñanj an huin dadin' huê danj gi'hiaj nej sí nitaj si chrun gayakaj guendâ, nì sa gi'hia huin si man si garan riñan dugui' nej sò' gi'hia. ²⁴ Dadin' si-musú Ma'an Señor nì nun da'hui sò' gahuin sò' sí gunin' ngà nej guì mánj, da'hui sò' gahuin sò' sí ga ni'ñanj ruhuâ ngà daran' nej guì, nì huê danj nanj da'hui sò' ga yugui sò' guendâ gidigân sò', nì ga ruhuâ sò' giran' sañun sò'. ²⁵ Nì si ruhuâ sò' nagi'hiaj nìka sò' nej sí na'huej dagahuin nì da'hui sò' gahuin sò' sí nìn, si nàsìnùnj garan yina Ma'an Ña'anj an nì gi'hia si nànikàj ruhuâ sí dânj, da'nga nì ga'hue ginì'in sò' nuguan' yàngà'a, ²⁶ nì gunanj nej sò' riñan si-yinü sa nàsà'a, dadin' dàj rún' ran' sí 'nìnj dukuâ ga'a huê danj 'nìnj nìn'in' nej sò' riñan sa nàsà'a, nì gi'hiaj nej sò' sa garan' ruhuâ sa nàsà'à.

Dàj gi'hiaj nej sí gimàn diû ne' ñaan

3 Huê danj nanj da'hui' ginì'in' nej nânj: Si nej gui 'na' ne' ñaan nì gùyùmàn diû ùta haj hua. ² Dadin' gimàn sí ga 'ì ruhuâ ni'in ma'an, sí gahuin sta'u ruhuâ guendâ gaj doj riñan, sí ùta nne, sí ùta huin doj ruhuâ, sí ga'min kij sta'u, sí nitaj si dagahuin sa gataj rej, sí nitaj si chrun nàgà'hui' si

guruhuâ rayi'î sa ganahuin rạ'a, sí nitaj si guyumân ruhuâ ni'in Ma'an Ña'anj an, ³ sí nitaj si 'lì ruhuâ ni'in nej dugui', sí sị ginikaj nimân niko, sí ganachinikaj nuguan' diga'ñu'unj un, sí útta hue, sí útta ganinìn' hua, sí nitaj si ginịj hue'ê sa sà'a riñan, ⁴ Sí nàgà'huì' dugui', sí nitaj si ganakaj guendâ dàj gạ'mìn, sí nitaj si huạ ni'ñanj sa gi'hiaj, sí 'lì ruhuâ nị garan' ruhuâ ni'in doj nej sa mản ruhuâ yumiguì nânj gạ' da' Ma'an Ña'anj an, ⁵ gimàn nej sí man si gi'hiaj si gunânj gịtsi riñan si-sun Ma'an Ña'anj an, sanị ngà sa gi'hiaj nej sij nị gịdịgân nej sij si nitaj si guyumân ruhuâ nej sij ni'in nej sij Ma'an Ña'anj an.

Nị gạ gudadù' ngà nej sí gi'hiaj dạnanj. ⁶ Dadin' nej sí gi'hiaj dạnanj huin sa gatùj ruhuâ dukuâ nej siyànà, nitaj si nịkìn' ran riñan si-nùguàn' Ma'an Ña'anj an, dadin' útta nìhià' ruhuâ ninj gi'hiaj ninj ahuin nanj gạkìn' garan' ruhuâ nné kú ninj. ⁷ Nị útta huin ruhuâ ninj gạhuin chrun ninj doj, sanị nitaj àmàn gahuin chrun ninj nuguan' yàngà'a mánj. ⁸ Nị huê dàj rùn' gi'hiaj Janes ngà Jambres nga nun gạ'huej nguèj sô' gịda'a nguèj sô' si-nùguàn' Moisés, huê danj nanj gi'hiaj nej sij nị nun gạ'huej nej sij ganahuin rạ'a nej sij nuguan' yàngà'a; nị dagahuin nej sij riñan gạkìn'in nị rayi'î dan nị na'hue garan da'nga' ruhuâ nej sij, nị nitaj si ni'ñanj nej sij gi'hiaj nej sij sa sà'a, dadin' nitaj si guyumân ruhuâ nej sij ni'in nej sij Ma'an Ña'anj an mánj. ⁹ Sanị sị gạ'hue gạ'anj nej sij doj ne' ñāan; dadin' gurugui' si nitaj si ni'ñanj sa gi'hiaj nej sij nị ginị'in daran' nej guì, dàj rùn' giran' nguèj sí nun gạ'huej dagahuin riñan Moisés.

A'ngô rìn nuguan' duguta sun Pablo Timoteo

¹⁰ Sanị sò' nị dugumîn' nej yì'nìn' nuguan' gidigán, nị gạ' ni'ín' dàj hue'ê gi'hia, nị dàj ganin ruhuâj gi'hia, dàj guyumân ruhuâj gi'hia, dàj nìchràj ruhuâj, dàj 'lì ruhuâj, dàj nùkuaj ruhuâj, ¹¹ dàj nikò' nej sij gịda'a nej sij ñùnj, nị dàj giran' sàñùnj, ngà gané Antioquía, Iconio, Listra, guendâ hia nị útta nikò' nej sij gịda'a nej sij ñùnj nị útta giran' sàñùnj, sanị

dunanin Ma'an Señor ñun̄j riñan daran' nej sañun n̄anj ñanj án̄j: ¹² N̄i huê danj ñanj daran' nej sí ruhuâ dagahuin riñan Ma'an Cristo, n̄i na'huej ruhuâ nej sô' gi'hiaj nej sô' gak̄in'in n̄i huâ ñiñan si gata ra'a nej sij nej sô'; ¹³ san̄i nej sí ganin̄n' huaa ngà nej sí gidigañu'unj n̄i d̄ananj ñiko ḡyùmàn sa a'nan'an riñan nej sô'; n̄i gidigañu'unj nej sô' a'ngô nej guīi san̄i huê danj ñanj gidigañu'unj a'ngô nej guīi nej sô' ñanj án̄j.

¹⁴ San̄i ga ñichr̄aj ruhuâ sò' ngà nuguan' yàngà' gahuin chr̄un', n̄i ḡyùmàn yit̄in̄j ruhuâ', dadin' gà' ni'ín' ahuin sa gidigân sò'; ¹⁵ n̄i si àsij hua li' gini'ín' si-nùguàn' Ma'an Ña'an̄j an, n̄i huej huin sa gidigân sò' n̄i gi'hia gan̄anin' si ḡyùmàn ruhuâ' ni'ín' Ma'an Cristo Jesús. ¹⁶ Daran' nuguan' nn̄un riñan ñanj si-nùguàn' Ña'an̄j an huin nuguan' gataj Ma'an Ña'an̄j an, n̄i ni'ñan guendâ gidiḡun' nej guīi, n̄i garan sun' man nga d̄una'hue' rayi'ij, garan sun' man nga naḡi'hiaj ñiko' sa a'nan' gi'hiaj nej guīi, n̄i ni'ñanj man garan' sun' guendâ gi'hiaj yuguí' nej guīi, d̄aj da'hui ninj gi'hiaj ninj sa ñikaa, ¹⁷ da'nga n̄i gan̄ahuin ñika ñin' nej sí huin da'ní Ma'an Ña'an̄j an, n̄i ga yugui nej sij guendâ gi'hiaj nej sij daran' sa hue'ê.

Gànàt̄a' si-nùguàn' Ma'an Ña'an̄j an

4 Ma'an Ña'an̄j an ngà Ma'an Señor Jesucristo huin sa ni'in si duguta s̄un̄j sô' si-sunj, dadin' huej huin sa gan̄akaj guendâ d̄aj gi'hiaj nej guīi huâ ni'nà'a ngà nej guīi gà' gahui'i, nga ga'na' gin̄ikaj sunj. ² Rayi'î dan n̄i gachín ni'hia riñan' si ña'an̄ huaj si gànàt̄a' si-nùguàn' Ma'an Ña'an̄j an riñan nej guīi; ngà hua diû n̄i nga hua ñin n̄i huê danj ñanj gànàt̄a' nga nitaj diû hua n̄i nga nitaj si huâ ñin; n̄i d̄una'huej rayi'î si-nùguàn' Ma'an Ña'an̄j an, n̄i dugun̄in gà'i n̄i ga nùkuaj ruhuâ' n̄i d̄una'nga' n̄i gidigân' nej yì'ñin' si-nùguàn' Ma'an Ña'an̄j an riñan nej guīi. ³ Dadin' ḡyùmàn diû n̄i si garan' ruhuâ nej guīi ḡun̄in ninj nuguan' yàngà' gidigân Ma'an Jesucristo; sa gi'hiaj ninj huin si ùta gahuin ruhuâ ninj n̄anà'huì' ninj nej sí maestrû gidigân nuguan' ninaj doj,

da'nga nì ga'hue gi'hiaj ninj ahuin nanj gakìn' garan' ruhuâ nneè kú ninj. ⁴ Nì guxun ninj ma'an ninj ñan gidigân nej sô' nuguan' yàngà' gidigân Ma'an Jesucristo, nì dânanj garan' ruhuâ ninj gunin ninj si-guèntù nej sí. ⁵ Sanì da'nga' hue'ê gè gi'hiâ sò' daran'anj, nì ga nùkuaj ruhuâ' ngà nej sañun gùyùmàn riñan', nì dugu'nin' nì ganān'in' nuguan' gi'hiaj ganān'in nej guiì, nì dagahuin' sun chrun' gi'hiá'.

⁶ Dadin' ñùnj nì doj huaj gahuj nì gahuin dāj rûn' huiñ 'ngo ofrenda riñan Ma'an Ña'anj an, diû gâ'ân nì gâ' gahuin nichrunj. ⁷ Gà' gunukuâ gi'hiaj ganānj, dāj rûn' gi'hiaj nej stādu nga gunukuaj nej sô' gi'hiaj ganān nej sô', riñan nej sí guta' ngà nej sô', nì gâ' gi'hiaj ganānj guyumānj ñan da'huí gùyùmānj, nì dugumīn hue'é nuguan' ganahuin ra'á gi'hiaj Ma'an Ña'anj an. ⁸ Huê danj nanj gâ' hua yugui, 'ngo korona nihiá' huaa narikī Ma'an Señor ginun ahuí, guendā gi'hiá sa nika garan' ruhuaj, dadin' huej huiñ guesì gi'hiaj sa nika nìn'in, nì nga gùyùmàn gui dānj, nì sê riñan 'ngo rín narikij korona dānj mánj, huê danj nanj nàgā'huij riñan daran' nej guiì 'ì ruhuâ yàngà' hia ni'in ninj Ma'an, nì nne ninj gana'huìj ninj gui nānikāj ñûn Ma'an ga'naj.

Ga'nin' sun dāj gi'hiaj da' go'ngo nej guiì

⁹ Dugu'nin' sò' ga'na' gini'hiaj rān'ñanj ñùnj, ¹⁰ dadin' gudunāj Demas ñùnj, nì gahuin 'ì ruhuâ sô' ni'in sô' nej sa mād ruhuâ yumiguì nānj, nì ga'anj sô' ruhuâ yuman' snà'ānj Tesalónica, nì Crecente ga'anj riñan yuman' snà'ānj Galacia, nì Tito ga'anj Dalmacia. ¹¹ Man a'ngô rīn Lucas gunāj nne ngāj. Nì nga ga'na' nì ginikaj Marcos ga'na' sij ngà', dadin' gini'ñan si gunānj gīsi sij riñan si-sun Ma'an Ña'anj an. ¹² Nì Tíkiko ga'nin' ga'anj yuman' snà'ānj Efeso. ¹³ Nga ga'na' nì ginikaj' atsīj garān ma'án nga aman', dadin' guna gi'hiá dukuâ Karpos sô' nne ruhuâ yuman' Troas, gi'hia nì huê danj nanj ginikaj' nej librû ga'na' sanì ña'ān doj huaj si ginikaj nej nninñ nnùn letra gù'nàj pergamino ga'na' raj.

¹⁴ Alejandro sí ganachrâj aga'a, ûta gi'hiaj yî'î ñùnj; sanî Ma'an Señor huin sa gi'hiaj kastîgu sij rayi'î sa gi'hiaj sij ngàj.

¹⁵ Ga gudadû' ngà sij, dadin' ûta gata rùhuà sij nè' rayi'î nuguan' gidigûn' riñan nej guiî.

¹⁶ Nga duna'huê rayi'î riñan nej sí ñikaj suun, ñi gà' si 'ngo nej dinînt nun gurugûñu'unj rukú, dadin' gudunâj daran' nej sij ñùnj ñi ga'anj nej sij, ñi gànà'huì sisi sî gayakaj guendâ Ma'an Ña'anj an sa gi'hiaj nej sij ngàj. ¹⁷ Sanî nun gudunâj 'ngo rîn Ma'an Señor ñùnj, dadin' rikij si-guesaj riñânj, ñi rayi'î dan ñi ganatá riñan daran' nej guiî nàsìnùnj un nuguan' gi'hiaj ganânin ninj. Ñi gi'hiaj Ma'an Señor ganâninj riñan nej sí hue, dàj rûn' ganânin 'ngo síi nga nun ya sige'ej sô'. ¹⁸ Ñi Ma'an Señor huin sa dumanin ñùnj riñan daran' nej sa a'nan'an, nga ñîn' gané riñan hio'ó nânj nda gùyùmàn gui ginika ga'an ñùnj ñan nne Ma'an. Ñi huê Ma'an huin sa ñiko ñigànj ñîn'. Ñi huê danj huin rû'huaj ñanj ánj.

Ga'huì' Timoteo nuguan' ñi'ñanj an riñan nej dinînt

¹⁹ Ginikaj sò' nuguan' ñi'ñanj an nàgà'huì' riñan Prisca ngà riñan Aquila, ñi huê danj ñanj nàgà'huì' nuguan' ñi'ñanj an riñan nej dùguì' Onesíforo. ²⁰ Ñi Erasto gunâj yuman' snà'ànj Corinto, ñi Trófimo gudunâ yuman' Mileto dadin' sî a'nan' sô'. ²¹ Dugu'nin' sò' ñi ga'na' nga ñîn' gachin gùyùmàn diû gahiu 'hue'e, ñi huê danj ñanj ga'ñîn' Eubulo, Pudente, Lino, Claudia, ñi daran' nej dinînt nuguan' ñi'ñanj an huaj riñan'.

²² Ñi Ma'an Señor gane ngà nanè nimânt, ñi si-sunuj Ma'an gane ngà nej suj. Ñi huê danj huin rû'huaj.